

Səhər saat 8-dir. Adamlar dəstə-dəstə şəhərin mərkəzindəki Heydər Əliyev seyrangahına gəlirlər. Əsl istirahət guşəsi olan seyrangahda müxtəlif növ dekorativ ağaclar, gül-çiçəklər, fəvvarələr qəlbə fərəh, gözə dinclik gətirir. Seyrangahın aşağı hissəsində yaradılmış süni göl, suyun içindəki pavilyon isə bura gələnləri öz qoynuna alır.



Cəlilabad çiyələk rənginə boyandı



Baharın günəşli havasında elə bahar çiçəkləri kimi al-əlvən geyimli uşaqlar, qız-gəlinlər, oturacaqlarda bir-biri ilə şirin söhbət edən yaşlılar bu gözəlliyə əlavə gözəllik qatırlar. Pandemiya görə iki il idi ki, onlar belə tədbirlərdən məhrum olmuşdular. Şükür ki, o günlər arxada qaldı. Keçirilən "Çiyələk festivalı" rayonunda ilk kütləvi tədbir kimi yaddaşlara hopdu.

Çiyələk bol-bərəkətli Cəlilabad torpağının yetişdirdiyi nemətlərdən biridir. Onun bu rayonda əkilib-becərilməsi Ulu Öndər Heydər Əliyevin 1996-cı ildə həyata keçirdiyi torpaq islahatı ilə bağlıdır. Həmin vaxtdan torpağın sahibi olan kəndli nə əkilib-becərdiyini də özü müəyyən edə bilər. O vaxta qədər yalnız öz həyətyanı sahəsində çiyələk yetişdirənlər sonralar onu pay torpaqlarında əkdilər. Bunun üçün onlar xeyli araşdırmalar apardılar, təcrübə topladılar. Ardınca xarici ölkələrdən, xüsusilə qardaş Türkiyədən məhsuldar, keyfiyyətli növlərin şitillərini alıb gətirdilər. Çəkdikləri zəhmət öz bəhrəsini verdi. Yerli şəraitə uyğunlaşan həmin növlər yüksək məhsul götürməyə imkan verdi. Gəlir torpaq mülkiyyətçilərinin gözlədiyindən də yaxşı oldu. Bu, çiyələk əkilən sahələrin ildən-ilə genişləndirilməsinə şərait yaratdı.

Bir müddətdən sonra isə daha bir texnologiya tətbiq edildi: polietilen örtüklər altında becərilən bitkilər fəraş çiyələyin yetişməsinə zəmin yaratdı. Bu da öz növbəsində daha yüksək gəlir demək idi. Zaman keçdikcə rayona yeni texnika və texnologiyalar gətirildi. İndi imkanlı fermerlər məhsulu lazımi temperaturda saxlamaq, xarab olmasının qarşısını almaq üçün soyuducu anbarlar da tikmişlər. Yetiştirilən "Murano", "Monterey", "Angelica", "Clery" və digər çiyələk növləri daxili bazarlarla yanaşı, xaricə, xüsusən Rusiya Federasiyasına göndərilir.

Hazırda rayonda 800 fermer 607 hektar sahədə çiyələk yetişdirir. May ayının sonunadək həmin sahələrdən 1200 tondan çox məhsul toplanmışdır. Bunun da 900 tonu xarici bazarlara göndərilmişdir. İndi isə qayıdaq "Çiyələk festivalı"na.

Festivalda 30 nəfərdən çox fermer öz məhsulunu nümayiş etdirir. Rayonun ayrı-ayrı qəsəbə və kəndlərindən, habelə Bakıdan, digər rayonlardan gələnlər ətrafa yayılan musiqi sədaları altında seyrangahda yaradılan guşələrə baş çəkərək yetişdirilən təzə-tər çiyələyə baxmaqla yanaşı, ondan hazırlanan kompot, mürəbbə və müxtəlif növ məmulatlarla da ətraflı tanış olurlar. Fermer-

lər, onların nümayəndələri festivala gələnlərə çiyələk haqqında ətraflı məlumatlar verirlər.

Göytəpə şəhərində yaşayan fermer Murad Həsənov deyir ki, 1995-ci ildən bu işlə məşğuldur. 12 hektarda çiyələk əkilir-becərilir. Keçən il 250 tondan çox məhsul istehsal edərək daxili və xarici bazarlara yola salıb. Qazancı da yaxşı olub. Bu il isə mayın sonuna kimi kiloqramı 2,5-3 manatdan 75 ton çiyələk satıb.

Fermer Rafiq Rüstəmov isə Pri-volnoye kəndi ərazisində 2 hektarda çiyələk, 2 hektarda kartof, 0,5 hektarda buğda əkilir. Hər gün 600-700 kiloqram çiyələk yığır. Müştərisi də başının üstündədir. Sahədən gəlir "Meyvəli"yə aparılır.

Məktəblərdə uşaqlara əmək dərslərinin tədris olunması müsbət haldır. Cəlilabad şəhər 7 sayılı tam orta məktəbdə bir neçə ildir, daha dəqiq desək, 2019-cu ildən peşə təmayüllü siniflər fəaliyyət göstərir. Təhsil Nazirliyinin planı və proqramı ilə həyata keçirilən bu layihəyə əsasən, şagirdlərə aqronomluq, aşpazlıq, dülgərlik və gəzilik peşələri öyrədilir. Məktəblilər 40 kvadratmetr sahədə yetişdirdikləri çiyələyi festivala gətirmişlər. Maraqlısı odur ki, aqronomluq peşəsinə həvəs göstərən şagirdlərin yetişdirdikləri çiyələkdən aşpaz qrupunun uşaqları müxtəlif növ məmulatlar - kompot, cəm, mürəbbə hazırlamış, dülgərliyi öyrənənlər məhsulu nümayiş etdirmək üçün xüsusi stendlər, dərziliklə məşğul olan qızlar isə mürəbbə və kompot qabları üçün bəzəkli parçalardan örtüklər hazırlamışlar. Yəni məktəbin bütün şagirdləri əmək dərslərində seçdikləri peşə cərəmində festivalda iştirak edirlər.

Məktəbli rəssamlar, qiraət ustaları isə seyrangahın müxtəlif guşələrində qrup halında çiyələk şəklində çəkib, onun haqqında yazılmış şeirləri söyləyirlər. Seyrangahın girəcəyində quraşdırılmış səhnədə rayon musiqiçilərinin, habelə Bakıdan gələn müğənnilərin ifa etdikləri təranələr hər kəsə könül xoşluğu gətirir.

Saat 11-dir. Cəlilabad RİH-in təşkilatçılığı ilə Azəri ev aşpazı komandası, turizmin və milli mətbəxin inkişafına dəstək verən QHT-lərlə birlikdə hazırlanmış "Çiyələk festivalı"nın açılışı elan olunur. Sonra festival iştirakçıları Ulu Öndər Heydər Əliyevin heykəli önünə təzə-tər gül-çiçək dəstələri qoyaraq xatirəsini yad edirlər. Rayonun rəhbər işçiləri, Bakıdan, respublikanın digər rayonlarından və xarici ölkələrdən olan qonaqlar tədbir iştirakçıları sırasına qoşulurlar.

Seyran CAVADOV,
"Azərbaycan"